

**2009-cu il dekabrın 23-də keçirilmiş bələdiyyə seçkiləri ilə əlaqədar vətəndaş
Abdullayev Məmmədli Fətiş oğlunun və digərlərinin 26 dekabr 2009-cu il tarixli 122 sayılı
müraciətinə baxılması barədə Azərbaycan Respublikası Mərkəzi Seçki Komissiyasının**

Q Ə R A R I

2009-cu il dekabrın 23-də keçirilmiş bələdiyyə seçkiləri ilə əlaqədar 64 sayılı Sabirabad ikinci seçki dairəsi üzrə Şəhriyar bələdiyyəsinin üzvlüyünə namizədlər Abdullayev Məmmədli Fətiş oğlu, Bağirov Şahbala Nuhbala oğlu, Babayev Nazim Nüsrət oğlu 26 dekabr 2009-cu il tarixdə Azərbaycan Respublikasının Mərkəzi Seçki Komissiyasına müraciət edərək Şəhriyar bələdiyyəsini əhatə edən seçki məntəqələrində səsvermə zamanı bir sıra qanun pozuntularına yol verildiyini, habelə kənd icra nümayəndəsinin və rayonun baş həkiminin səsvermə prosesinə müdaxilə etdiklərini bildirərək, qanuna müvafiq olaraq tədbirlərin görülməsini xahiş etmişlər.

Müraciət Azərbaycan Respublikası Seçki Məcəlləsinin 112-ci və 112-1-ci maddələrinə və "Azərbaycan Respublikasının Mərkəzi Seçki Komissiyasına və dairə seçki komissiyalarına seçki hüquqlarının pozulması ilə əlaqədar şikayət və müraciətlərin verilməsi və onlara baxılması qaydaları haqqında Təlimat"a uyğun olaraq Azərbaycan Respublikası Mərkəzi Seçki Komissiyasının nəzdində ekspert qrupunun üzvü tərəfindən araşdırılaraq bu barədə müvafiq rəy verilmiş və Mərkəzi Seçki Komissiyasının iclasında baxılmışdır.

Mərkəzi Seçki Komissiyası, müraciətinin tam, hərtərəfli, obyektiv və qərəzsiz araşdırılması məqsədilə, seçki qanunvericiliyi ilə nəzərdə tutulmuş qaydada araşdırma müddətinin uzadılması haqqında qərar qəbul etmişdir.

Araşdırma zamanı həmin bələdiyyəyə seçkilər prosesində bir sıra qanun pozuntularına yol verilməsinə bar iddialar qismən öz təsdiqini tapmışdır. Həmçinin maraqlı şəxslər tərəfindən təqdim edilmiş 1 sayılı Şəhriyar – Axtaçı seçki məntəqəsində səsvermənin yekunları haqqında məntəqə seçki komissiyasının protokolu ilə həmin seçki məntəqəsi üzrə səsvermənin yekunları haqqında rəsmi protokol arasında müqayisələrin aparılması zamanı seçicilərin iradəsini müəyyən etməyi imkan verməyən uyğunsuzluqlar aşkar edilmişdir. Bu səbəbdən də müvafiq seçki məntəqəsi üzrə səsvermənin nəticələri etibarsız sayılmalıdır.

Azərbaycan Respublikası Seçki Məcəlləsinin 240.2.1-ci maddəsinə uyğun olaraq bələdiyyə üzrə səsvermə zamanı səsvermənin nəticələri etibarsız sayılmış seçki məntəqələrinin sayı həmin bələdiyyənin ərazisində olan seçki məntəqələrinin ümumi sayının 2/5 hissəsindən çoxunu təşkil etdikdə və ya ləğv edildikdə, o şərtlə ki, həmin seçki məntəqələrində seçicilərin sayı bələdiyyə üzrə qeydə alınmış seçicilərin ümumi sayını 1/4-dən çoxunu təşkil etsin, dairə seçki komissiyası və ya Mərkəzi Seçki Komissiyası müvafiq bələdiyyə üzrə seçkiləri etibarsız sayır.

Beləliklə, 64 sayılı Sabirabad ikinci seçki dairəsi üzrə Şəhriyar bələdiyyəsinə seçkilərin iki seçki məntəqəsi üzrə keçirildiyini və yol verilmiş qanun pozuntuları səbəbindən onlardan biri üzrə səsvermənin nəticələrinin ləğv edilməli olduğunu, həmin seçki məntəqəsində seçicilərin sayının bələdiyyə üzrə qeydə alınmış seçicilərin ümumi sayının 1/4-dən çoxunu təşkil etdiyini nəzərə alaraq və Azərbaycan Respublikası Seçki Məcəlləsinin 240.2.1-ci maddəsinin tələblərini rəhbər tutaraq, 64 sayılı Sabirabad ikinci seçki dairəsi üzrə Şəhriyar bələdiyyəsinə seçkilərin nəticələri etibarsız sayılmalıdır.

Azərbaycan Respublikası Seçki Məcəlləsinin 23.2-ci maddəsinin tələbinə görə aşağı seçki komissiyası tərəfindən vətəndaşların seçki və referendumda iştirak etmək hüquqları pozulduqda və belə bir hal nəticəsində Mərkəzi Seçki Komissiyası müvafiq ərazidə səsvermənin nəticələrini etibarsız hesab etdikdə, Mərkəzi Seçki Komissiyası həmin aşağı seçki komissiyasını buraxa bilər.

Yuxarıda göstərilənləri əsas götürərək, Azərbaycan Respublikasının Mərkəzi Seçki Komissiyası Azərbaycan Respublikası Seçki Məcəlləsinin 19.4-cü, 28.2-ci, 112-ci, 112-1-ci maddələrinə və "Azərbaycan Respublikasının Mərkəzi Seçki Komissiyasına və dairə seçki komissiyalarına seçki hüquqlarının pozulması ilə əlaqədar şikayət və müraciətlərin verilməsi və onlara baxılması qaydaları haqqında Təlimat"ın 1, 2, 4, 6, 7 və 8-ci bəndlərinə əsasən **qə r a r a a l ı r :**

1. Vətəndaş Abdullayev Məmmədli Fətiş oğlunun və digərlərinin 26 dekabr 2009-cu il tarixli 122 sayılı müraciəti təmin edilərək, 64 sayılı Sabirabad ikinci seçki dairəsinin 1 sayılı Şəhriyar – Axtaçı seçki məntəqəsi üzrə səsvermənin nəticələri etibarsız sayılsın.

2. Azərbaycan Respublikası Seçki Məcəlləsinin 240.2.1-ci maddəsinin tələblərinə uyğun olaraq 64 sayılı Sabirabad ikinci seçki dairəsi üzrə Şəhriyar bələdiyyəsi üzrə seçkilər etibarsız sayılsın.

3. Azərbaycan Respublikası Seçki Məcəlləsinin 23.2-ci maddəsinə əsasən 64 sayılı Sabirabad ikinci seçki dairəsinin 1 sayılı Şəhriyar – Axtaçı seçki məntəqəsinin məntəqə seçki komissiyası buraxılsın.

4. Qərar dərc edildiyi gündən qüvvəyə minir.

Sədr

Məzahir Pənahov

Katib

Natiq Məmmədov

Üzvlər

Fuad Cavadov

Ramiz İbrahimov

Validə Kazımova

Qabil Orucov

Tofiq Həsənov

İlham Məmmədov

Nizami Nadirov

Azər Tağıyev

Tamam Cəfərova

Rövşən İsmayılov

Akif Qurbanov

Almas Qəhramanlı

Oktay Hümbətli